

## प्रेस नोट

### दीव को मिला राष्ट्रीय स्तर का **स्वच्छता दर्पण** पुरस्कार पेय जल एवं स्वच्छता मंत्रालय ने दिए पुरस्कार

दीव दिनांक 13/01/2020 :- पेय जल एवं स्वच्छता मंत्रालय द्वारा दिल्ली में दीव को **स्वच्छता दर्पण पुरस्कार** से नवाजा गया । जल शक्ति मंत्रालय के अधीन पेयजल और स्वच्छता विभाग द्वारा खुले में शौच से मुक्त (ओडीएफ) ससटेनेबिलिटी संबंधी एक कार्यशाला के आयोजन के दौरान श्री आमिर खान, लोकप्रिय अभिनेता और पानी फाउंडेशन के संस्थापक ने स्वच्छता क्षेत्र में शानदार प्रदर्शन करने वाले जिलों को स्वच्छता दर्पण पुरस्कार प्रदान किये । श्री आमिर खान ने मंत्रालय के सचिव एवं अन्य महानुभावों की उपस्थिति में दीव के समाहर्ता श्रीमती सलोनी राय को यह पुरस्कार प्रदान किया ।

ध्यातव्य हो कि ग्रामीण क्षेत्रों में स्वच्छता के क्षेत्र में उत्कृष्ट कार्य के लिए भारत के सभी राज्यों एवं केन्द्र शासित प्रदेशों में से केवल 8 राज्यों के 8 जिलों तथा केन्द्र शासित प्रदेशों में केवल दीव जिले को यह पुरस्कार प्रदान किया गया है । यह दीव के लिए गौरव की बात है। पिछले वर्षों के दौरान ग्रामीण क्षेत्रों में स्वच्छता की स्थिति में सुधार लाने के लिए दीव जिले में ओडीएफ लक्ष्यों की प्राप्ति हेतु किये गए उत्कृष्ट कार्यों के लिए यह पुरस्कार प्रदान किया गया है।

स्वच्छ भारत मिशन (ग्रामीण) के अंतर्गत 02 अक्टूबर, 2019 को भारत को ओडीएफ बनाने की घोषणा की गई थी । स्वच्छता मिशन के तहत दीव में कुल 429 व्यक्तिगत परिवारों के घरों में मानक स्तर के अनुरूप शौचालय बनाए गए हैं और इन परिवारों द्वारा इनका समुचित प्रयोग भी किया जा रहा है । दीव प्रशासन द्वारा किए गए इस सराहनीय कार्य को पेय जल एवं स्वच्छता मंत्रालय, नई दिल्ली ने समझा और उसे आज उसको पुरस्कार से नवाजा है।

यह बताते हुए खुशी हो रही है कि दीव जिला पहले ही ओडीएफ अर्थात खुले में शौच से मुक्त घोषित किया जा चुका है । अब जिला प्रशासन का ध्यान सामुदायिक शौचालयों जैसे अहम मुद्दों तथा उपलब्ध कराई गई सुविधाओं को स्थायी रूप से उपयोगी बनाने में केन्द्रित है। इसके अतिरिक्त लगातार लोगों के मध्य जागरूकता लाने और सामुदायिक शौचालयों के सौंदर्यीकरण के माध्यम से उन्हें रूपांतरित करने के संबंध में निरंतर प्रयास किए जा रहे हैं जिसका परिणाम है कि हाल ही में दीव जिले को स्वच्छता संबंधित उनके पुरस्कार प्राप्त हुए हैं।

